

साठपूर्व व साठेत्तर प्रथम दशकातील कादंबरीची निवडक वैशिष्ट्ये

डॉ. पवन मांडवकर

प्राचार्य, इंदिरा महाविद्यालय, कळंब, जि. यवतमाळ ४४५४०१

अध्यक्ष, संत गाडगे बाबा अमरावती विद्यापीठ मराठी प्राध्यापक परिषद

E mail: pavanmandavkar@hotmail.com भ्रमणधनी ९४२२८६७६५८

सारांश

कादंबरी हा एक लोकप्रिय वाड्यप्रकार म्हणून ओळखला जातो. साठपूर्व काळात आणि साठेत्तर प्रथम दशकात विपुल प्रमाणात कादंबरीनिर्मिती झाली. या काळात इतर प्रकारांच्या तुलनेने रंजनवादी कादंबन्या अधिक आहेत. कथेचा आटोपशीरपणा, चित्तवेधकता, खेळकरपणा ही लेखकांच्या लेखणीची वैशिष्ट्ये होती. मोजक्या लेखकांनी त्यांच्या बोलीभाषेचा वापर आपल्या कादंबरीलेखनात केला आहे. निवेदन प्रमाणभाषेत आणि संवाद बोलीभाषेत असे काहीसे स्वरूप आढळते. 1935 ते 1940 च्या दरम्यान प्रादेशिक कादंबरी अवतरली. ग्रामीण भागातील सण, उत्सव, श्रद्धा, श्रीमंतांचे षौक, त्यांचे राहणीमान अशा जीवनप्रणालीचा परिचयही या काळातील कादंबन्यांमधून होतो. कलाकृतीत लेखक अनुभवाची मांडणी कशी उत्कटतेने करतो, याता महत्त्व असते. अनेक लेखकांच्या साहित्यकृती उल्लेखनीय अशा उतरल्या आहेत.

बीजशब्द साठपूर्व, कादंबरी, बोली, प्रादेशिकता, जीवनप्रणाली, नव्या जाणिवा, सुधारणावाद

प्रस्तावना

कादंबरी हा अत्यंत लोकप्रिय वाइम्यप्रकार म्हणून ओळखला जातो. साठपूर्व काळात व साठेत्तर प्रथम दशकात विपुल प्रमाणात कादंबरीनिर्मिती झाली. या काळात इतर प्रकारांच्या तुलनेने रंजनवादी कादंबन्या अधिक दिसतात. जीवनवादी कादंबन्यांपासून दूर जाणाऱ्या कादंबन्यांच्या लेखकांमध्ये नामवंतही आहेत आणि नवोदितही आहेत. या काळातील कादंबन्यांची काही वैशिष्ट्ये नजरेस पडतात. त्यातही वैदर्भीय कादंबन्यांची वैशिष्ट्ये उल्लेखनीय आहे. त्याचे थोडक्यात विवेचन येथे केले आहे.

बोली

साठपूर्व काळात व त्या दरम्यान निर्माण झालेल्या कादंबन्यांची संख्या तिपुल आहे. विविध व्यवसायाशी संबंधित असणारे, त्याचप्रमाणे विविध जातीजमार्तीतून आलेल्या लेखकांनी कादंबन्या निर्माण केल्या असल्या तरी मोजक्याच लेखकांनी त्यांच्या बोलीभाषेचा आपल्या कादंबरीलेखनाकरिता वापर केला आहे. अशा काही कादंबन्या पश्चिम महाराष्ट्रात आढळतात; परंतु विदर्भात या काळात निवेदन आणि संवाद वैदर्भीय बोलीभाषेत असणारी कादंबरी तयार झाली नाही. पांत्रांसाठी किंवा संवादासाठी वैदर्भीय बोलीभाषेचा वापर करणारे लेखक निवेदनासाठी प्रमाण मराठी भाषेचाच वापर करतात. उद्घव शेळक्यांची ‘धग’ किंवा साठेत्तर पहिल्या दशकात प्रकाशित बाजीराव पाटलांची ‘भंडारवाडी’ या कादंबन्या बघितल्या तरी लक्षात येते की प्रमुख पात्रे ही बोलीभाषेत संवाद साधतात मात्र लेखकाचे विवेचन बोलीभाषेत नाही.

‘माझी चाळीस भावंड’, ‘लाटेवरचे शिंपले’, ‘स्वप्नयात्रा’, ‘तपशिरा’ किंवा साठेत्तर प्रकाशित ‘कात टाकलेली नागीण’, ‘विश्वास’, ‘निष्ठा’, ‘अजून येतो वास फुलांना’, ‘कवच कुँडले’, अशा कितीतरी कादंबन्यांमधून वन्हाडी बोलीचे शब्द येतात; पण बरेचदा हे शब्द किंवा बोलीभाषेतील वाक्ये ही दुर्यम पात्राच्या उदा. घरगड्याच्या, गावातून आलेल्या व्यक्तीच्या तोंडी असतात. यामुळे बोलीभाषेचा डौल कमी झाला असे म्हणता येणार नाही. ‘अजून येतो वास फुलांना’ मधील डॉ. सरपोतदारांचा नोकर, सखाराम, ‘कवच कुँडले’ तील झुन्ना, चैत्या आणि इतर भिल्ल, ‘स्वप्नयात्रा’तील देवदत्तचा नोकर बन्सी, ‘दत्तक’मधील काही दुर्यम पात्रे आणि ‘लाटेवरचे शिंपले’तील गावकरी मंडळी बोलीभाषेचा वापर करतात. त्यांच्या संवादांनी कादंबरीला एक डौलदारपणा प्राप्त होतो. ‘धग’मधील कौतिक, महादेव, सीता, रघुनाथ शिंपी अशी बहुतेक पात्रे वन्हाडी बोलीचाच वापर करताना दिसतात. ‘भंडारवाडी’तही अमृता पाटील वन्हाडीतून संवाद साधतात. गावकरीही याच बोलीचा वापर करतात.

‘धग’मधील वन्हाडी बोली शरीरावरील कातड्याप्रमाणे एकजीव झालेली दिसते. लेखकाचे निवेदन प्रमाणभाषेतून, काही दुय्यम पात्रांचे संभाषण हिंदीतून असले तरी अगदी नायक—नायिकेपासून तर गैण पात्रांपर्यंत बहुतेक पात्रे वन्हाडी बोलीतूनच संवाद साधतात.

वन्हाडी बोलीभाषेतील संवादांनी मराठी साहित्याला अनेक शब्द, वाक्प्रचार आणि म्हणीची देण दिली. शब्दांची काही उदा. साजरा (चांगला), कवाड (दरवाजा), उलशोक (थोडेसेच), पिसं (वेड), गोद्री (स्त्रियांच्या शौच्यासाठी असलेली खेड्यातील मोकळी जागा), मळ्हरे (पुढे), पवटे (शेणाचा पो), कुठरोक (कुठपर्यंत), शिरनी (प्रसाद), गंज झालं (खूप झालं), हुली (ओकारी), चिकमोळा (चिमटा), दाटण (गर्दी), पालव (कापडाचा तुकडा), टेंबलून (ओरडून), नागोळा (विवस्त्र), बुवा (नवरा), भात्कं (खाऊ), मामूजी (उंदीर), खकाना (कचरा), हीव (थंडी), टेंबलून (ओरडून), दामोटा (बाभळीच्या शेंगातील बी), वसान (ओसाड), चिंधूक (चिंधी), मन्त्र (म्हणण), काबा (का बेरे), सरका (सरळ).

काही शिव्याही सरस वापरल्या जातात. ‘हलारखोरा’, ‘मुदबक्या’, ‘मस्न्या’, ‘कमिनावानाच्या’, ‘भोकनटिक्ले’, ‘भोसडीचे’ अशा शिव्या सातत्याने या बोलीत येत असल्याने वन्हाडीत त्यांचा ग्राम्यतापरिहार झालेला दिसतो.

काही वाक्प्रचार व म्हणीही उल्लेखनीय आहेत. उदा. ‘मनी नाही नांदन आन् नांदेक्यावर बदी आननं, ‘कुर्झजू देईन पन अवजू देनार नाई’, ‘जवय नाई कवड्या आन् बैगनं केवढ्या’, ‘होट खाईन आन् पोट वाट पाहीन’, ‘राजा मेला तं राज नसते बुडत आन् नवरा मेला तं घर नसते पडत.’

विदर्भात मुस्लीम समाजही मोठ्या प्रमाणावर असल्याने काही उर्दू, हिंदी शब्द मराठीत सरमिसळ होऊन येतात. ‘मालूम’, ‘बेल्ले के बच्चे’, ‘सब पता रहता’, ‘भैत घुमा’, ‘छाव में बस’, ‘बुरा कायचं’, ‘बडी हुशार हैओ’ अशी काही गमतीदार शब्दरचना आपल्यापुढे अवतरते.

विविध समाज आणि मुळात हा प्रांत बेरार प्रांत म्हणून ब्रिटिश काळात ओळखला गेल्याने पूर्व विदर्भ व वन्हाड म्हणजे पश्चिम विदर्भ अशा सर्व सरमिसळीने येथील बोलीत अनेक शब्द, वाक्प्रचार व म्हणी मिसळलेल्या आहेत. नागपुरी बोली, चंद्रपूर भंडाऱ्याकडील बोली, बुलढाण्याकडील बोली, अमरावती—अकोल्याकडील बोली या सर्वात थोडा थोडा फरक जाणवतो. न’ आणि ‘ण’ मधील फरक तसेच ‘च’ चे उच्चारण करीत असताना ते दंतमुलीय घ्यायचे की तालव्य यातही परिसरानुरूप वेगळेपणा आहे. शिवाय श्रीमतांकडील बोली आणि गरीब, कष्टकरी ग्रामीण लोकांची बोली तसेच गावकुसाबाहेरील बोली यातही फरक जाणवतो.

प्रादेशिकता

मराठी काढंबरीत जे नवीन प्रयोग होत होते, त्यातलाच एक प्रयोग १९३५ ते १९४० च्या दरम्यान नजरेत भरू लागला आणि तो म्हणजे प्रादेशिक काढंबरीचा. प्रादेशिक काढंबरीची जी मूलतत्त्वे आहेत, त्यात कथानकाला प्रादेशिक आधार, लोकसंस्कृतीचे वित्रण, त्या प्रदेशातील राजकीय आणि आर्थिक स्थिती, तिथले निसर्गचित्रण, व्यक्तिरेखांच्या मनोविकासात प्रदेशाची भूमिका, लोकांग्रामीमध्ये नवीन दिशांचा संकेत यांना प्राधान्य आहे.

नागरी परिधातून आपली सुटका करून घेत ग्रामीण जीवनाकडे काढंबरी वळली. सुरुवातीला र.वा. दिवे यांनी निर्माण केलेल्या वाटेवरून माडगूळकर, पेंडसे, दांडेकर, यांच्यासारख्या प्रथितयश काढंबरीकारांनी वाटचाल केली आणि ती लक्षणीय ठरली. भोसलेंची ‘एका आईची लेकर’, प.त्रि. सहस्रबुद्धेंची ‘पहिली सलामी’, बा.भ. कर्णिकांची ‘वाडगीण’, अणाभाऊ साठेंच्या ‘रामगंगा’ आणि ‘चित्रा’, गो.नि. दांडेकरांच्या ‘शितू’, ‘पडघवली’, ‘पूर्णामायची लेकरं’, ‘पवनाकाठचा धोंडी’, ‘आम्ही भगीरथाचे पुत्र’, र.वा. दिवेंच्या ‘आई आहे. शेतात’, ‘पाणकळा’, व्यंकेश माडगूळकरांची ‘बनगरवाडी’, बा.भ. बोरेकरांची ‘भावीण’, शंकर पाटलोंची ‘टारफुला’, जयवंत दलवीच्या ‘सारे प्रवासी घडीचे’, ‘चक्र’, श्री.ना. पेंडसेंच्या ‘गारंबीचा बापू’, ‘हद्दपार’, ‘एल्गार’, ‘हत्या’, ना. थो. महानोरांची ‘गांधारी’ मधू मंगेश कर्णिकांच्या ‘देवकी’, ‘माहीमची खाडी’, विभावरी शिरूरकरांची ‘बळी’ अशा कितीतरी काढंबन्यांनी ग्रामीण आणि प्रादेशिक काढंबरी क्षेत्रात मोलांची भर टाकली.

श्री.ना. पेंडसे यांनी कोकणाच्या प्रदेशावर काढंबन्या लिहून त्या प्रदेशाचे जिवंत रसरशीत आणि प्रत्ययकारी चित्र रेखाटले. गो.नि. दांडेकरांजवळ काढंबरीचा साचा तयार असायचा. या साच्याला आणि पात्रांना ते महाराष्ट्रातच नव्हे तर महाराष्ट्राबाहेरील प्रदेशावरही कौशल्याने बसवून टाकायचे. सोबतच त्या प्रदेशातील लकबी, मानवी जीवन, त्या प्रदेशाची बोली निसर्गाचे चढततार, त्याचा मानवी जीवनावर होणारा परिणाम इत्यादी बाबी वाचकांसमोर सादर करायचे. दांडेकरांची शैलीपूर्ण मांडणी म्हणजे प्रादेशिकता नव्हे, हेही नमूद केले पाहिजे.

माडगूळकरांच्या ‘बनगरवाडी’ला प्रादेशिक काढंबरीचा आदर्श मानण्यात येते; पण काही समीक्षकांनी त्यालही नकार दिला आहे. दांडेकरांच्या ‘पडघवली’, ‘पवनाकाठचा धोंडी’, ‘पूर्णामायची लेकरं’, ‘आम्ही भगीरथीचे

पुत्र' या वेगवेगळ्या प्रदेशांवर बेतलेल्या कादंबन्या आहेत आणि त्या उत्तम उतरल्या आहेत. श्री.ना. पेंडसे याचे बालपण कोकणच्या मातीत गेले. तिथले गुणदोष त्यांनी अनुभवले. त्यामुळे त्यांच्या कादंबरीत प्रादेशिकता ठायी ठायी भरली आहे. ती सौंदर्यसंपन्न आणि कलात्मक झाली आहे.

विदर्भातील प्रादेशिक कादंबरी आपल्या सभोवताल असलेल्या जनजीवनाचे, वातावरणाचे केवळ सूक्ष्म चित्रण करूनच थांबत नाही तर तो प्रदेशाच ती साक्षात जिवंत करते. केवळ कल्पनेतून साकारलेल्या या कादंबन्या नसून वास्तवचित्रण त्यात आहे. या मातीतच ही मंडळी घडल्याने त्यांचा हा स्वतःचा अनुभव लेखणीने साकारता आला आहे. प्रदेश, माणसे, निसर्ग हे सर्व प्रत्यक्षात अवतल्याचा भास होतो. स्वातंत्र्योत्तर साठपूर्व काळात उद्भव शेळक्यांची 'धग' ही प्रादेशिक कादंबरी आणि त्यानंतरच्या काळात बाजीराव पाटलांची 'भंडारवाडी', पां.शा. गोरे यांची 'कात टाकलेली नागीण', दिनकर देशपांडे यांची 'तपशिरा' या कादंबन्यांनी हे क्षेत्र गाजविले. ही लेखक मंडळी या मातीतच वाढली होती. त्यांची अनुभूती विस्तीर्ण होती. त्यांनी प्रदेश, माणसे, निसर्ग, वातावरण अतिशय तम्यतेने रंगविले.

संपूर्ण मराठी वाड्मयाचा विचार करताना मराठवाड्यातील 'रानभूल', कोंकणातील 'गारंबीचा बापू', 'पडघवली', 'भावीण', देशावरची 'बनगरवाडी' आणि विदर्भातील 'धग' या प्रादेशिक कादंबन्यांनी इतिहास रचला असे म्हणावे लागेल. वैदर्भीयांचा प्रमुख व्यवसाय हा शेती आहे. येथील जनजीवनात शेतीला महत्त्व असल्याने प्रादेशिक कादंबरीत शेती आणि तिच्याशी संबंधित सर्व बाबींच्या वर्णनाला प्राधान्य दिल्याचे दिसते.

भौगोलिक परिस्थितीच्या बाबतीत प्रत्येक प्रदेश काहीसा वेगळा ठरतो. हे वेगळेपण शेतकरी, शेतमजुरांच्या पोशाखावरूनही जाणवते. कमरेला टोंगळ्यापर्यंत धोतर, डोक्यावर पागोटे, खांद्यावर उपरणे किंवा शेला असा पोशाख असतो. सरळ, साधेभोळे असणाऱ्या या ग्रामीण लोकांच्या उघड्या शरीराप्रमाणे त्यांचे अंतःकरणही उघडे असते. अशा या वन्हाडी माणसाचे आणि त्याच्या वृत्तीप्रवृत्तीचे जिवंत चित्रण वैदर्भीय प्रादेशिक कादंबरीत आढळते. निसर्ग हा अपरिहार्यपणे येणारा भाग कादंबन्यांमध्ये ठायी ठायी आढळतो. एप्रिल ते जून कडक ऊन, त्यानंतर येणारा बिना भरवशाचा पावसाळा आणि कमी—अधिक थंडी देणारा हिवाळा अशा ऋतुमानात जगणारी शेतीवर अवलंबून असणारी येथील माणसे, चातकाप्रमाणे मृगनक्षत्राची वाट पाहणारे शेतकरी, त्यांच्या हाकेला ओ देत येणारा पाऊस, त्यावेळी त्यांची होणारी धावपळ, कडबा भरात साठवणे, झोपड्या शाकारणे, कौलारू घर फेरणे, औजारांची साफसफाई करणे, बैलजोडीसोबत शेतीतील संपूर्ण कुटुंबाने कामे करणे, कधी पावसाने हुलकावणी देणे, दुबार पेरणी करणे, सावकारी कर्ज काढणे, कधी अतीपावसाने हातातोंडास आलेला घास निघून जाणे, दुःखातही एकत्रकुळुंबपद्धती टिकवून ठेवणे, क्वचित शेतीपासून दूर शहराकडे वळणे, शेतकन्यांप्रमाणेच शेतमजुरांची कधी बरी तर कधी दारूण परिस्थिती, ग्रामजीवन आणि ग्रामीण भागातील राजकारण, अशा कितीतरी घटना आणि त्यांच्या जीवनात या सर्वांचे होणारे परिणाम लेखकांनी अतिशय उत्कटतेने प्रादेशिक कादंबरीत वर्णिले आहेत.

जीवनप्रणाली

मराठी साहित्यात स्वातंत्र्योत्तर कालखंडात कादंबन्या विपुल प्रमाणात निर्माण झाल्या. अनेक लेखकांनी बोलीभाषेचा उपयोग केला. बोलीच्या माध्यमातून जीवनप्रणालीचे दर्शन अधिक उत्तम पद्धतीने साकार होऊ शकते. अशा कादंबन्यांमधून मानवी जीवनाचा परिचय होतो.

ग्रामीण भागातील मुख्य व्यवसाय हा शेती असतो. शेतीशी जोडलेली असली तरी येथील गावगाड्यात विविध समाजाची मंडळी आणि विविध व्यवसायाशी संबंधित मंडळी विखुरलेली असतात. ग्रामीण भागात गावच्या पाटलाला महत्त्वाचे स्थान असते. त्याच्या मताला अधिक किंमत असते. सण, उत्सव यांबाबत येथील लोकांच्या मनात विशेष श्रद्धा असते. 'पोळ', 'आखजी', 'दिवाळी', 'होळी' हे सण अत्यंत उत्साहात साजरे केले जातात. शेती हे उपजीविकेचे साधन असल्याने पोळ्याला फार महत्त्व आहे. साहजिकच या व्यवसायात मध्यवर्ती भूमिका असलेल्या बैलांप्रती अत्यंत जिव्हाळा, आत्मीयता येथील लोकांमध्ये असते.

होळीची राख लेकरांच्या अंगाला फासली तर खरूज होत नाही किंवा बैल अमानला तर होळीच्या अग्नीवर जाळलेल्या करडीच्या बोंड्या औषध म्हणून उपयोगी पडतात असा समज आहे. त्यांची वर्णने त्यांची जीवनप्रणाली रंगविताना लेखकांनी साकारली. याशिवाय खेड्यातील श्रीमंत वर्गाचे विशेषतः पाटील, इजारदार इत्यादी लोकांचे षौक, त्यांचे राहणीमान, त्यांच्या भोवती रेंगाळणारा स्तुतिपाठकांचा मेळा, वन्हाडीतील यात्रा, त्याठिकाणी पडलेल्या राहुठ्या, बाई, बाटली, तमाशा, शंकरपट, व्यसनांमध्ये उधळला जाणारा पैसा, श्रीमंतांच्या घरील लग्नकार्यात झगमगाटाचे आणि दिलदारपणाचे वर्णन कादंबन्यांतून येते.

खेड्यातला माणूस आदरातिथ्यासाठी, पाहणचारासाठी प्रसिद्ध आहे. लग्नकार्यामधूनही त्याचा हा दिलदारपणा दिसून येतो. आपल्या प्रतिष्ठेला शोभेल असे कार्य करण्यासाठी प्रसंगविशेषी तो सावकाराकडून कर्ज घेतो. भोजनावळीत पुरणपोळ्या, त्यावर भरपूर प्रमाणात तूप, जेवणातही लावल्या जाणाऱ्या शर्यती अशा विविध वृत्तीचे आणि चालीरीतीचे वर्णन काढबंबरीत दिसते. या काळात आलेल्या उद्घव शेळक्यांच्या ‘धग’ या काढबंबरीत आलेली ग्रामीण भागातील जीवनप्रणाली ही कष्टाचे जीवन जगणाऱ्या व्यक्तीप्रमाणेच आळशी व कामचुकारांचेही दर्शन घडवते. शेतीत राबणारी किंवा छोटामोठा व्यवसाय करून काबाडकष्टातून पैसा मिळवणारी आणि चोरीचपाटी करून उदरनिर्वाह करणारी माणसेही येथे आढळतात.

ग्रामजीवनाचे, येथील मानवसमूहाचे, सुखदुःखाचे, भावभावनांचे, हर्षविषादांचे यथायोग्य दर्शन आत्मीयतेने या कालावधीतील लेखकांनी केले आहे.

नव्या जाणिवा व सुधारणावाद

स्वातंत्र्यप्राप्तीनंतर विविध समाजातील साहित्यिकांच्या लेखनात मोठ्या प्रमाणावर भर पडली. त्यांच्या काढबंच्यामधील कथानक, पात्रांचे चित्रण, वातावरण विलक्षण जिवंत वाटतात, कारण या काढबंच्या अस्सल अनुभूतीतून आणि इथल्या मातीतून निर्माण झाल्या होत्या. संख्यात्मक आणि गुणात्मक दोनही अंगांनी काढबंच्या फुलत गेल्या.

या काळात रंजनवादी काढबंच्यांनी जोर पकडला होता. त्या जीवनापासून दूर स्वप्नपय जगात वावणाऱ्या होत्या. विदर्भीतील लेखकांनी आपली जीवनाशी जुळलेली नाळ कापून टाकली नाही. रसिकरंजनासोबतच इथले प्रश्न, सामाजिक भान, मानवी मनातील प्रेम, त्याग यांना त्यांनी प्राधान्य दिले. सामाजिक प्रश्नांची मांडणी करण्याचा लेखकांचा हा प्रयत्न प्रशंसनीय होता. नव्या जाणिवांसह त्यांनी तो साकारला. जुन्याकडून नव्याकडे प्रवासात त्यांनी जीवनाचे प्रतिबंब आपल्या साहित्यकृतीमधून दर्शविले. ग्रामीण भागात अठरा पगड जातीची माणसे कशी गुण्यागोविंदाने राहतात, एकमेकांच्या धार्मिक सणात कशी सहभागी होतात, याही जाणिवा त्यांनी मांडल्या. काही ठिकाणी आपापल्या रीतिरिवाजांना चिकटून असलेली व्यवस्थाही दिसते. प्रसंगी टोकाची भूमिकाही आढळते. तरी परंपरावादाला फाटा देण्यात या काढबंच्या अधिक समल्या. समता आणि बंधुत्वावर त्यांनी जोर दिला. जीवनाचा तळ गाठून मानवतेच्या प्रगतीसाठी आवश्यक तत्त्वांचा शोध लावण्याचे समाजहितकारक कार्य वैदर्भीय लेखकांनी केले. स्थिर्यांच्या संदर्भातील निरनिराळ्या समस्या, आदिवासींच्या सुधारणांचे प्रश्न, बालगुहेगारांची समस्या आणि विज्ञानवादी दृष्टिकोनातून नव्या विचारांची मांडणी या लेखकांनी लीलया हाताळ्याचे दिसून पडते.

इंग्रजी सत्ता, परकीय साहित्य आणि विविध संस्कृतींचा मेळ यांमुळे महाराष्ट्रातील जनमानस ढवळून निघाले. नवीन जाणिवा निर्माण होत गेल्या. जुन्या श्रद्धा विरळ होऊ लागल्या. धर्मसंकल्पना, आचारविचार, जीवनदृष्टी यात बदल घडत गेले. ज्या परंपरांना, रुदींना समाज कवटाळून बसला होता, त्यापासून तो काहीसा दूर जाऊ लागला. वास्तव काय याचा शोध तो घेऊ लागला. सुधारणावाद येत गेला. पांपरिक विचारसरणीतून बाहेर पडून जनमानसाला सुधारणावाद शिकवला. परिवर्तन हा निसर्गाचा नियमच आहे. कालानुरूप जो स्वतःमध्ये बदल घडवून आणत नाही, जो कटूरवाद जोपासतो, तो नामशेष होतो, ही जाण येशील लेखकांना होती आणि त्यातूनच सुधारणावादी विचारसरणी आणखी प्रगत होत गेली. स्त्री, शूद्र, कष्टकरी आणि उपेक्षितांचा हुंकार काढबंच्यामधून मांडून या लेखकांनी किमया केली.

कलात्मकता

कुठल्याही घटना—प्रसंगांची अथवा व्यक्तिरेखेची अभिव्यक्ती उत्कट असली तर कलाकृतीचा दर्जा उंचावतो. उत्कट अभिव्यक्तीसाठी अनुभवही उत्कटीत्याच घेतला जावा, असे नाही. लेखकाच्या प्रकृतीभिन्नतेनुसार तो कमीअधिक उत्कट असू शकतो. कलाकृतीत लेखक त्या अनुभवाची मांडणी किती उत्कटतेने करतो, याला अधिक महत्त्व असते. वाचकांपर्यंत अनुभवाची प्रचिती पोचवायची असेल तर साहित्यातून व्यक्त होणारा अनुभव हा जिवंत आणि प्रयत्कारी असला पाहिजे. त्याकरिता लेखकाच्या जीवनात त्याचे काही धागेदौरे गुंतलेले असणे गरजेचे ठरते. त्याच्या जीवनाशी तो निगडित असेल तर तो अधिक उत्कट असतो. मात्र त्या वर्णनात त्याने स्वतःच्या खाजगी जीवनाला विभक्त करून त्रयस्य दृष्टी ठेवणे अधिक आवश्यक असते. अभिव्यक्तीतील उत्कटता ही कलात्मक पातळीवर सर्व बारकाव्यांसह पोचवणे यात लेखकाचे कौशल्य पणाला लागते.

कोणत्याही साहित्यिकाचे सुरुवातीचे प्रयत्न काहीसे निकस असतात. तंत्राची सूक्ष्म जाणीव नसणे, निर्मितीची घाई, परिणामकारक प्रसंगांची अचूक निवड न करणे अशा काही कारणांनी प्रारंभात नवलेखक

अडखळतात. मात्र विदर्भातील बच्चाच लेखकांच्या साहित्यकृती पहिल्याच प्रयत्नात सुरेख उतरल्या आहेत. काही वेळा असेही झाले आहे की लेखकाची पाहिलीवहिली कलाकृती उत्तम झाली आणि दुसरी किंवा त्यापुढील कादंबन्यांना तशी उत्तुंग झेप घेता आली नाही. ज्यांच्या पहिल्या किंवा सुरुवातीच्या कादंबन्यांना व्यापक लोकप्रियता लाभली, त्यात डॉ. भाऊ मांडवकरांच्या ‘माझी चाळीस भावंड’, ‘वंचना’, पु.भा. भावे यांची ‘अकुलिना वर्षाव’, दिनकर देशपांडे यांची ‘तपशिरा’, उद्घव शेळके यांच्या ‘धग’, ‘अगातिका’, शरच्चंद्र मुक्तिबोध यांची ‘क्षिप्रा’, वामनप्रभूंची ‘आकाशपाळणा’, वामन इंगळेंची ‘काळा समुद्र’ अशी काही उदाहरणे देता येतील.

साठपूर्व व साठेतर प्रथम दशकात चिंतनशीलतेच्या बाबतीत आणि वास्तव जीवनदर्शन घडविण्यात कादंबरीकारांनी चांगलीच आघाडी घेतली होती. कथानकाची मांडणी, पात्रांचा जीवन जगण्याचा दृष्टिकोन, काबाडकष्ट करणारा समाज, त्यांच्या जीवनात उभ्या राहणाऱ्या अडचणी, त्यांचा संघर्ष अशा सर्व बाबीमधील कलात्मकतेचे कौतुकच करावे लागते. या लेखकांना आपल्या कादंबन्या लोकप्रिय व्हाव्या, म्हणून सहेतुक कोणताही प्रयत्न करावा लागला नाही. ह.ना. आपटे यांनी समकालीन जीवनाचे कलात्मक चित्रण आपल्या ‘पण लक्षात कोण घेतो’, ‘यशवंतराव’, ‘मी, गणपतराव’ अशा सामाजिक कादंबन्यांतून केले.

समारोप

स्वातंत्र्योत्तर साठपूर्व काळ व साठेतर प्रथम दशकात सर्व प्रकारच्या कादंबन्या निर्माण होत होत्या. ना. सी. फडके यांच्या कादंबन्यांमध्ये प्रेम, वि.स. खांडेकर यांच्या कादंबन्यांमध्ये जीवनवाद तर वि.वि. बोकील यांच्या कादंबन्यांत प्रेम आणि सांसारिक जीवन आढळते. कथेचा आटोपशीरपणा, चित्तवेधकता, खेळकरणा हे लेखकाच्या लेखणीचे वैशिष्ट्य होते.

विदर्भातील कादंबरीकारांनी जीवनाशी संगत कधीच सोडली नाही. मनात खदखदत असलेल्या अनुभूतीला वाट करून देण्यासाठी हे लेखक कादंबरीकडे वळले असल्याने त्यांच्या रचनांमधून जीवनातील अनाकलनीय वळणाचे, कारुण्याचे आणि उदात्ततेचेही दर्शन घडले. ग.त्र्यं. माडखोलकर, लीला दीक्षित, भाऊ मांडवकर, श्रीकांत राय, एकानाथ बिजवे, कृष्णाकांत पराते, मा.ना. भोळे, सुमती धनवटे, लीला देशमुख, उद्घव शेळके यांच्या कादंबन्यांमधून त्यांच्या पात्रांच्या वाटचाला आलेले दुःख वाचकांना अंतर्मुख करते. विविध तंत्रांचा वापर, कथानकाला फुलवत ठेवण्याची हातोटी आणि मोहक शैलीमुळे त्यांच्या कादंबन्या रंजनवादी असल्या तरी उठून दिसतात.

मोजक्याच लेखकांनी त्यांच्या बोलीभाषेचा आपल्या कादंबरीलेखनाकरिता वापर केला आहे. विदर्भात या काळात निवेदन आणि संवाद वैदर्भीय बोलीभाषेत असणारी कादंबरी तयार झाली नाही. उद्घव शेळक्यांची ‘धग’ किंवा साठेतर पहिल्या दशकात प्रकाशित बाजीराव पाटलंची ‘भंडारवाडी’ या कादंबन्या बघितल्या तरी लक्षात येते की प्रमुख पात्रे ही बोलीभाषेत संवाद साधतात मात्र लेखकाचे विवेचन बोलीभाषेत नाही.

१९३५ ते १९४० च्या दरम्यान प्रादेशिक कादंबरी अवतरली. सुरुवातीला र.वा. दिघे यांनी निर्माण केलेल्या वाटेवरून माडगूळकर, पेंडसे, दांडेकर, यांच्यासारख्या प्रथितयश कादंबरीकारांनी वाटचाल केली.

जीवनप्रणालीच्या दर्शनाचा विचार करताना लक्षात येते की, ग्रामीण भागात सण, उत्सव यांबाबत येथील लोकांच्या मनात विशेष श्रद्धा असते. खेड्यातील श्रीमंत वर्गाचे विशेषत: पाटील, इजारदार इत्यादी लोकांचे षौक, त्यांचे राहणीमान, त्यांच्या भोवती रेंगाळणारा स्तुतिपाठकांचा मेळा, वन्हाडातील यात्रा, त्याठिकाणी पडलेल्या राहुट्या, बाई, बाटली, तमाशा, शंकरपट, व्यसनांमध्ये उधळला जाणारा पैसा, श्रीमंतांच्या घरील लग्नकार्यात झगमगाटाचे आणि दिलदारपणाचे वर्णन कादंबन्यांतून येते.

कलाकृतीत लेखक अनुभवाची मांडणी किंती उत्कटतेने करतो, याला अधिक महत्त्व असते. वाचकांपर्यंत अनुभवाची प्रचिती पोचवायची असेल तर साहित्यातून व्यक्त होणारा अनुभव हा जिवंत आणि प्रयत्यकारी असला पाहिजे. बन्याच लेखकांच्या साहित्यकृती सुरेख उतरल्या आहेत आणि कादंबरीदालन समृद्ध झाले आहे.

संदर्भग्रंथ

१. कुरुंदकर नरहर, धार आणि काठ, देशमुख आणि कंपनी, पुणे, प्रथमावृत्ती, १९७१.
२. कुळकर्णी अ.अ., प्रदक्षिणा, कॉन्ट्रिनेन्टल प्रकाशन, प्रथमावृत्ती, १९६८.
३. जोग, रा.श्री., मराठी वाड्मयाचा इतिहास, खंड ४, महाराष्ट्र साहित्य परिषद, पुणे, प्रथमावृत्ती, १९६५.
४. जोग, रा.श्री., मराठी वाड्मयाचा इतिहास, खंड ५, भाग १, महाराष्ट्र साहित्य परिषद, पुणे, प्रथमावृत्ती, १९७३.

